

اسد محمد خان کے تکنیکی معایر

سہیل ممتاز خان

Abstract:

Asad Muhammad Khan is among those post-modern fiction writers who have a rich command over the usage of techniques for telling some of his awesome stories. He profoundly knows all the modern fashions to sum up his narration. Well, from simple flash back to stream of consciousness and from montage to collage he proved himself a maestro who like Beethoven can symphonies his art ardently. Though a number of stories were told in a simple traditional way which owe its narrative discipline from our gigantic fiction writers like Munto, Badi and Asmat yet the modern technical nuances are the part of his work. He persistently did try to craft his story in its most natural way and used the language which really matched to it. The gone milieu and ambience which requires a great mastery to recreate them are common features of his sublime art. In fact, he resurrected that eras and periods of history which had had some moral lessons for us: and, this is not an easy job.

اسد محمد خان کی بیشتر کہانیاں منضبط پلاٹ لیے ہوئے ہیں۔ کہانی ایک سہج اور سلیقے سے آگے بڑھتی ہے اور کلائمکس پر پہنچ کر قاری کو اپنے فکری جوہر سے آشنا کرتی ہے۔ افسانہ نگار کا یہ برتاؤ اردو کے کلاسیکل افسانوی ادب، جن میں احتیاط سے نمائندہ افسانہ نگار پریم چند، منٹو، کرشن چندر، بیدی اور عصمت وغیرہ کو شامل کر سکتے ہیں کا ایک طرح سے فنی تتبع ہے جو ان کی کہانیوں میں موجود ابلاغ کو بھی سامنے لاتا ہے اور ایک شاندار افسانوی روایت کو بینچتا بھی ہے۔ یہ فنی ڈسپلن اس امر کا غماز ہے کہ وہ اپنی کہانیوں کے جوہر کو محض اپنی ذات تک محدود نہیں رکھنا چاہتے بلکہ جنگل میں مور ناچا کے برعکس وہ ایک چالاک مداری کی صورت، گردا گرد کھڑے لوگوں کو، قریباً ہر اچھوتی شے کی

خبر بھی دینا چاہتے ہیں یہی وجہ ہے کہ افسانہ نگار کی وہ کہانیاں، جن میں پلاٹ کا معاملہ خاص ڈھیلا ڈھالا ہے وہاں بھی، وہ کہانیوں کے اصل معنوی اختصاص کو علامات و رموز کی بھینٹ نہیں چڑھاتے بلکہ بین السطور، اشاروں کنایوں اور کہیں کہیں لفظوں اور جملوں سے کہانی کی تفہیم میں اپنا حصہ برابر ڈالتے چلے جاتے ہیں۔ اس ضمن میں ان کی علامتی کہانیاں یعنی گھر، تلوچن اور سارنگ کو پیش کیا جاسکتا ہے کہ جہاں روایتی پلاٹ کا سلسلہ اتنا مضبوط نہیں لیکن کہانیاں اپنا ”ست“ پیش کرنے میں عاجز نہیں۔

کہانیوں میں موجود پلاٹ کی خوبصورتی کو برقرار رکھنے میں، افسانہ نگار اس شے کا خاص اہتمام کرتے ہیں کہ ان کی کوئی کہانی اینٹی کلائمکس کا شکار نہ ہو؛ فنی برتاؤ میں ان کی یہ احتیاط داد طلب ہے۔

”کل تک جس تختے میں برف کی طرح سفید پھول کھلے تھے آج اس میں انگارہ سے / لال

گلاب دھک رہے تھے۔“^۱

(غصے کی نئی فصل)

”باسودے والی مریم فوت ہو گئیں۔ مرتے وقت کہہ رہی تھیں کہ نبی جی سرکار! میں آتی ضرور مگر

میرا ممدو بڑا حرامی نکلا۔ میرے سب پیسے خرچ کرادیے۔“^۲

(باسودے کی مریم)

”پھر وہ جاتے جاتے غصے سے پلٹ پڑے،“ اور سنو، کون خبیث کہتا ہے وہ مسلمان نہیں تھے؟

کون کہتا ہے پٹھان نہیں تھے۔“^۳

(مئی دادا)

افسانوی ادب کے روشن پہلوؤں کے مقلد ہونے کے باوجود وہ بہر طور ایک جدید افسانہ نگار ہیں اور انہوں نے نئے لکھنے والوں کو یہ واضح پیغام دیا کہ روایت کی پاسداری، لکھنے والے کو پیش پا افتادہ نہیں بناتی بلکہ اگر روایت کے روشن پہلوؤں کو ساتھ لے کر چلا جائے تو فن کی آبیاری کے ساتھ نئی جہتیں اور نئی سمتیں فکر آشنا ہونے لگتی ہیں۔ غالباً یہی سبب تھا کہ جدید افسانہ جو پلاٹ کے روایتی اسلوب سے ایک فاصلہ پر کھڑا ہو کر، اپنی معنویت اور اہمیت کے جوہر دکھاتا رہا اس کے مقابل اسد محمد خان ایسے لکھنے والوں نے پلاٹ کی اہمیت کو نظر انداز نہ کیا اور ایسی کہانیاں تخلیق کیں جو ایک بھرپور پلاٹ کے جملہ نقوش سے باہم آمیز ہونے کے باوجود، قاری کو متاثر کرتی ہیں۔ یہاں اس امر کی بھی وضاحت ضروری ہے کہ پلاٹ کی تشکیل میں افسانہ نگار صرف ۴۰ء کی دہائی کے طے شدہ مسلمات کو نہیں دہراتے، بلکہ بسا اوقات وہ پلاٹ کو ایک جدا ڈھنگ سے، مختلف تکنیکوں کو استعمال کرتے ہوئے، روایتی طریقہ کار کے برعکس اکھاڑتے پچھاڑتے ہیں۔

”عسکری نے افسانوں میں پلاٹ کی جکڑ بندی کو توڑ دیا تھا بلکہ میں سمجھتا ہوں کہ بہت حد تک

تحلیل ہو جانے دیا اور یہ ہمارے ہاں جدید افسانے میں پہلی بار ہو رہا تھا۔ اس کی کہانیوں میں

شعور اپنی آزاد روی سے بیانیہ متشکل کرتا ہے۔“^۴

پلاٹ کی ٹوٹ پھوٹ کے معاملہ میں، اسد محمد خان کا بیانیہ بھی، شعور کی آزادہ روی سے متشکل ہوتا ہے اور یہاں ایسے موضوعات موجود ہیں، جنہیں روایتی ضابطوں سے گرفت میں لینا آسان نہیں۔ یوں دیکھیں تو ایسی کہانیاں جو علامات، اساطیر اور تجریدیت کے جملہ عناصر سمیٹتی ہیں کو قاری کے لئے پیش کرتے ہوئے، فاضل افسانہ نگار، پلاٹ کے روایتی ضابطے سے ہٹ کر ایک نئی اٹھان دیتے ہیں۔ ان کہانیوں میں یومِ کپور، گھر، ترلوچن، براوو! براوو، ناممکنات کے درمیان، ایک وحشی خیال کا منفی میل اپن، سوروں کے حق میں کہانی، برج نموشاں، طوفان کے مرکز میں، سارنگ، رگھو با اور تاریخ فرشتہ، الٹی گجری آخری کہانی، ندی اور آدمی، ایک دشت سے گزرتے ہوئے ہلکڑوں میں کبھی گئی کہانی، شہر مردگاں..... ایک کمپوزیشن، ایک بلیک کومیڈی، گنجے ایڈورڈ کا سورج اور سفید گایوں کا میسا کرشٹال ہیں۔ یہاں پلاٹ ٹوٹ پھوٹ کر بھی کہانی کی تفہیم میں، اپنا کردار ادا کرنے سے معذور نہیں رہتا۔

کردار نگاری کے سرمائے سے کہانیاں جانچی جائیں تو افسانہ نگار منعم ثابت ہوتے ہیں۔ یہاں کرداروں میں بہت زیادہ تنوع اور انفرادیت ہے۔ تنوع اس اعتبار سے کہ کرداروں کی پیش کش میں تاریخ، تہذیب، جغرافیہ، مذہب، نسل اور طبقاتی تقسیم کا واضح خیال رکھا گیا ہے۔ کردار کسی ایک ماحول، جگہ یا علاقہ سے جڑے ہوئے نہیں بلکہ جہاں زمین، زمانہ اور تہذیب کا فرق ہے وہیں کردار بھی مختلف اور ایک دوسرے سے جدا نظر آتے ہیں اور پھر انفرادیت اس حوالہ سے کہ بعض کردار ایسے ماحول اور جغرافیہ سے متعلق ہیں جو پہلے شاید ہی کبھی موضوع بحث بنے ہوں اور پھر یہ کردار اتنے جاندار اور حقیقی ہیں کہ زمانی اور مکانی بُعد کے باوجود، ان کا فطری جوہر ضائع نہیں ہوتا۔ اسد محمد خان تاریخ کے کسی گوشے کو نہ سے کردار ڈھونڈ نکالیں یا سندھ، بلوچستان کے کسی مضافاتی علاقے سے ہر دو صورتوں میں وہ اتنا اور بجنل اور زندہ محسوس ہوتا ہے کہ قاری کی بصری حسیات متحرک ہو جاتی ہیں۔ یعنی کردار آنکھوں کے سامنے گھومتے، چلتے پھرتے نظر آتے ہیں۔

اس ضمن میں باسودے کی مریم، منی دادا، گھس پیٹھیا کا ببر یار خان، چاکر کے حضرت فضل علی اور غصے کی نئی فصل کے حافظ شکر اللہ خان ایسی متعدد مثالیں پیش کی جاسکتی ہیں کہ جہاں کردار اپنے ماحول سے اس قدر مطابقت رکھتے ہیں کہ اگر انہیں گرد و پیش کے ماحول سے الگ کر دیا جائے تو ان کی شناخت ختم ہو جاتی ہے۔ عابد علی عابد نے منٹو کے ”کوچوان“ کی اور بچیلٹی کے حوالے سے یہ کہا کہ اس کی گفتگو سے سڑے ہوئے تمباکو کی بو آتی ہے۔ یہی کچھ ہمیں اسد محمد خان کے ہاں بھی دیکھنے کو ملتا ہے۔ ”زبد“ کا کنور بکرم نارنگ سنگھ اوجینی، ”موتمبر کی باڑی“ کی بڑی بہو نیلما اور ”ایک دشت سے گزرتے ہوئے“ کا اللہ بخش شیدی ایسے انمٹ اور متاثر کن کردار ہیں جو ذائقے کی صورت آپ کے تالو سے چمٹ جاتے ہیں۔ ہمیں یہاں افسانہ نگار کے زبردست مشاہدے، تجربے اور کلینیکل حقائق بندی کی داد دینا ہوگی کہ انہوں نے کرداروں کے تنوعات اور انفرادیت میں بہت جو کھم اٹھایا ہے۔ کردار اگر کسی تاریخی واسطے سے پیش ہوا تو اس امر کا خیال رکھا کہ وہ جس تہذیب و معاشرت سے متعلق ہے۔ اس کے جملہ ارضی عناصر سے ہی وہ متشکل ہو۔ یعنی کردار تہذیبی رچاؤ سے مملو ہوں اور اس کے لئے یہ بھی ضروری ہے کہ ان کی گفتار، حرکات و سکنات اور نشست و برخاست میں کہیں کوئی جھول نہ آئے ورنہ کردار اوپرے اور ان گھڑ محسوس ہوں گے۔

یہی سبب ہے کہ کرداروں کے ان اوصاف کو، افسانہ نگار کمال مہارت اور سلیقہ مندی سے سامنے لاتے ہیں اور کردار جب گفتگو کرتے ہیں تو ان کا حسب نسب، معاشرت، علمی بصیرت، جرات، خوف، جہالت، عقیدہ ہر شے واضح ہونے لگتی ہے۔ اسے عابد علی عابد ”بلاغت“ کہتے ہیں یعنی جب کردار، بمقتضائے حال گفتگو کریں تو وہ بلاغت ہے اور ”یہ فصاحت“ سے اگلا درجہ ہے۔

کرداروں کے تنوعات پر مزید غور کریں تو یہ خوشگوار احساس، دامن گیر ہوتا ہے کہ افسانہ نگار کے ہاں کردار، دہرائے نہیں جاتے۔ یہاں ہمیں نت نئے چہرے اور طرح طرح کے لوگوں سے واسطہ پڑتا ہے۔ ہر پھر کر وہی کردار جانچنے یا سمجھنے کو نہیں ملتے جن سے آپ کا تعارف پہلے ہو چکا تھا۔ کرداروں کی اس پیش کش میں افسانہ نگار کا یہ شعوری اہتمام، قاری کی طبیعت کو جھنجھلاہٹ یا اوبے سے بچاتا ہے اور قاری جہاں موضوعات کی انفرادیت اور تنوعات سے آشنا ہوتا ہے وہیں کرداروں کی ایک بھیڑ سے بھی متعارف ہوتا ہے۔ یہاں البتہ ایک کردار ضرور ایسا ملتا ہے جو کوٹھے اور چوباروں پر قریباً ایک ہی نام اور ایک مخصوص مزاج کی بابت دہرایا جاتا ہے یعنی جاوید لاجی والا یا لمڈا رفیق جو دراصل ایک ہی کردار کے دو نام ہیں۔ یہ کردار سے لون، برجیاں اور مور، اک ٹیٹھے دن کا انت اور نصیبوں والیاں میں مسلسل نظر آتا ہے اور اس سے اس امر کی توضیح بھی ہوتی ہے کہ یہ کردار افسانہ نگار کے ہاں کس قدر اہم ہے اور پھر یہ کہ باوجود دہرائے جانے کے قاری اس سے تنگ نہیں آتا بلکہ ایک طرح سے، اس کردار کے لئے ترحم اور اخلاص کے جذبات پیدا ہوتے ہیں۔ یہاں اس شے کی بھی وضاحت ضروری ہے کہ کوٹھے چوباروں سے جڑی مذکورہ بالا کہانیوں میں آخری دو کہانیاں اک ٹیٹھے دن کا انت اور نصیبوں والیاں فکری سطح پر آپس میں متصل ہیں۔ یعنی ایک کہانی، جس مقام پر اختتام پذیر ہوتی ہے وہیں سے دوسری کہانی، جنم لیتی ہے۔ یعنی ’نصیبوں والیاں‘ پہلی کہانی ’اک ٹیٹھے دن کا انت‘ کا پارٹ ٹو ہے اور عموماً ’پارٹ ٹو‘ پہلے پارٹ کے مقابلے میں ڈھیلا اور متاثر کن نہیں ہوتا تاہم مذکورہ صورت میں معاملہ اس کے برعکس ہے اور یہاں یہ بھی جاننا چاہیے کہ کوئی کہانی اختتام پذیر نہیں ہوتی۔ ایک کہانی سے کئی کہانیاں جڑی ہوتی ہیں۔ ایک ختم ہوئی تو دوسری نے جنم لیا۔ ٹیگور نے ایک جگہ کیا خوبصورت بات کہی کہ لیمپ کی روشنی آف کر دینے کا مطلب کسی شے کا خاتمہ نہیں بلکہ اس سے مراد یہ ہے کہ دن نکل آیا ہے اور شاید اسی لئے افسانہ نگار کو ”ٹکڑوں میں کہی گئی کہانی“ رقم کرنا پڑی۔

اردو کے نمائندہ ابتدائی افسانہ نگاروں کے ہاں بھی ہمیں کردار کی بنت میں متذکرہ اوصاف کی کارفرمائی ملتی ہے یعنی منٹو، بیدی، عصمت اور بعد کے افسانہ نگار غلام عباس، انتظار حسین، ممتاز مفتی، اشفاق احمد، احمد ندیم قاسمی وغیرہ کے ہاں متعدد ایسی کہانیاں ملتی ہیں کہ جو اپنے کرداروں کی بنت پر معروف ہوئیں اور اس روایت کے بانی اور داعی منشی پریم چند تھے جنہوں نے ”کفن“ میں چہاروں کے خاندان کو پیش کرتے ہوئے اس قدر اور تجلیلی سے کام لیا کہ آج بھی کئی گھیسو اور مادھو ہم اپنے ارد گرد، تلاش کر سکتے ہیں۔ پریم چند نے چہاروں کے کنبے کو وہ زبان دی، جو کلی طور پر چہار ہی بولتے تھے اور جس کے سبب کردار ”زندہ جاوید“ ہو گئے۔ اسد محمد خان نے بھی کرداروں کی پیش کش میں اس امر کا خیال رکھا کہ متعارف ہونے والا کردار اپنی گفتگو، لب و لہجہ اور ذخیرۃ الفاظ کی بنیاد پر فطری

محسوس ہو۔ اس کے لئے یقیناً بڑی احتیاط اور جستجو کی ضرورت تھی کیونکہ معمولی سی چوک بھی، جگ ہنسائی کا سبب بنتی ہے۔ غرض افسانہ نگار کی ایسی کہانیاں بہت کم پڑھنے کو ملیں گی کہ جہاں کردار اوپر سے یا غیر فطری محسوس ہوں۔ کرداروں کی گفتگو میں لہجے اور تلفظ تک کی نزاکتوں کا اہتمام نظر آتا ہے۔ اردو زبان کے میسوں ادیب ایسے ہیں کہ جو کرداروں کے مکالموں پر کوئی خاص توجہ نہیں دیتے اور کردار اپنے گرد و پیش کے ماحول سے ہم آہنگ محسوس نہیں ہوتے۔ افسانہ نگار انہیں اپنے ہی رنگ ڈھنگ سے، اور اپنی عام سادہ زبان میں گفتگو کرتے دکھاتے ہیں جس سے کرداروں کا سپاٹ پن اور بعض مواقعوں پر ان کا مردہ پن صاف محسوس ہوتا ہے اور یوں کہانی کو پڑھنا تضییع اوقات لگتا ہے۔

اسد محمد خان کہانیوں کے اس مصنوعی پن سے بخوبی واقف تھے چنانچہ ان کے کرداروں کی گفتگو اس قدر فطری اور بے ساختہ ہے اور یہاں طرزِ ادا، تلفظ اور لہجے کا اس قدر محتاط خیال رکھا گیا ہے کہ بعض اوقات کرداروں کی گفتگو، گرفت کرنا ایک اوسط درجے کے طالب علم کے لئے، ممکن نہیں رہتا۔ اور یقیناً یہ بے ساختہ پن اور برجستگی جو کرداروں کی گفتگو میں بکثرت موجود ہے افسانہ نگار کے اعلیٰ کرداری معیارات کا پتہ دیتی ہے۔

”اتی جراسی بڑی بہو؟ کے جواب میں اپنا چہرہ لڑکے کے قریب کیے تل والی نے انکار میں سر ہلایا۔ ناں جی..... اب اتے جراسے بھی نہیں ہیں۔ کنور صاحب! تم گلط بات کاہے بولتے ہو؟ ہمار کھش کرنے کو؟“

لڑکے نے ہاں میں سر ہلایا۔ ”کیوں نہیں۔ تمہار کھش کرنے کو تو ہم جون کسم کہواٹھائی لیں۔ جھوٹی، سچی۔ جو بولو تو جہر کھائی لیں..... بولو گردن کٹائی دیں تمہار کھش کرنے کو۔ اس کی اداکاری کامیاب جا رہی تھی۔ باڑی کی عورت کو جیسے سن کے ہی نشہ ہو گیا تھا۔ مگر وہ کچی، بچی بچو گڑی بھی نہیں تھی۔ ہولے سے ٹھٹھا مار کے بولی، یہی سب آلی ٹھکران کو سنائے کے رجھا لیا ہوئے گا۔ ہاں؟ بڑے کھلاڑی دکھائی پڑتے ہو کنور جی!“

(موتبر کی باڑی)

افسانہ نگار اپنی کہانی اور اس کے کرداروں کے ماحول پر بڑی جز بینی اور زیر کی سے نگاہ ڈالتے ہیں اور اس امر کی جستجو کرتے ہیں کہ کہانی کا تعلق اپنے ماحول سے اس قدر فطری اور بے ساختہ ہو کہ پڑھنے والا کہانی میں گھل جائے اور یہ اہتمام ایسی تمام کہانیوں میں موجود ہے جہاں گرد و پیش کا ماحول یا منظر نامے کا بیان ناگزیر ہے۔ اسد محمد خان نے اپنی تحریروں میں موجود بسی دنیا کو ایک زندہ اور متحرک فضا کے ساتھ بیان کرنے کا اہتمام کیا ہے اور اس کے لیے ہر کہانی کار کو تجربے، مشاہدے اور علمی بصیرت کے ساتھ ساتھ ایک خاص نوع کی کلینیکل ریاضت کو بھی بروئے کار لانا ہوتا ہے کیونکہ کسی بھی ماحول کو بیان کرنا ایک طرح سے لفظوں کی صورت پیکچرائزیشن ہے اور اس معاملہ میں وہ سنجے لیلا ہنسالی سے کچھ کم نہیں۔ معاشرتی امور کے بیان میں افسانہ نگار جب ایک خاص ماحول تخلیق کرتا ہے تو وہ اس معاشرے سے جڑی تہذیبی روایات اور رسوم کو بھی ملحوظ رکھتا ہے اور جہاں جس شے کا بیان ضروری معلوم ہو وہ کہانی

میں سمٹ آتا ہے۔

معاشرتی اور تہذیبی ماحول کا معاملہ کسی ایک زمانے یا عہد کو محیط نہیں۔ معاصر زندگی کو بیان کرنا آسان ہوتا ہے لیکن جب صدیوں پرانے کسی واقعے، معاملے یا سانحے کو کہانی کی صورت، جانچنا ہو تو ایسے میں ماحول کی پیش کش کا معاملہ قدرے دشوار اور پیچیدہ سا ہو جاتا ہے کیونکہ اس کے لئے درکار ریاضت کی صورت کچھ مختلف ہے۔ علمی و فکری ذہانت کے ساتھ ساتھ گہرا تاریخی اور تہذیبی شعور ایک ایسی شرط ہے جس پر پورا اترنا ہر کہ و مہ کے بس کی بات نہیں۔ تاریخی حقائق سے آگاہی ایک معمولی بات ہے اصل معاملہ اس تمدن آشنائی کا ہے کہ جس سے گذر کر ہی چیزوں کو از سر نو تخلیق کیا جاتا ہے اور اگر یہ آشنائی ادھوری رہ جائے تو پھر ماحول کا بیان ادھ گھڑا اور خام محسوس ہوتا ہے۔ اب خواہ کہانی کتنی ہی جاندار کیوں نہ ہو جب وہ اپنے گرد و پیش کے ماحول ہی سے لگا نہ کھائے گی تو وہ دھیرے دھیرے دم توڑ دے گی۔ اسد محمد خان نے ماحول کی پیش کش میں جزئیات نگاری، تاریخی و تہذیبی شعور اور جغرافیہ تک کا خاص خیال رکھا۔ اور اس ضمن میں یوم کیور، گھڑی بھر کی رفاقت، غصے کی نئی فصل، جشن کی ایک رات، ایک سنجیدہ ڈی ٹیکٹو اسٹوری، زربدا، رگھو بابا اور تاریخ فرشتہ، موتبر کی باڑی، ندی اور آدمی، دارالحلافے اور لوگ، روپالی اور قافلے کے ساتھ ساتھ ایسی کہانیوں کے نام بہ سہولت لیے جاسکتے ہیں۔

یہ ایک طرح سے ۱۹۷۰ء کی دہائی سے شروع ہونے والا علامتی اور تجریدی افسانہ، جس میں ماحول کی پیش کش کا معاملہ کوئی خاص اہمیت نہ رکھتا تھا اور جسے پڑھتے ہوئے قاری ہمیشہ کہانی سے ایک فاصلے پر رہتا تھا، کا رد تھا۔ اسد محمد خان نے سے، یہ شے ثابت کی کہ علامتی اور تجریدی کہانیاں بھی ایک پراثر ماحول میں بیان کی جاسکتی ہیں اور ایسا بھی نہیں کہ جدید افسانہ کلی طور پر ماحول کی پیش کش سے محروم ہے۔ کئی ایسی خوبصورت کہانیاں پڑھنے کو ملتی ہیں جہاں ماحول کی تخلیق میں افسانہ نگاروں نے تفحص و کاوش سے کام لے کر کہانی کو بڑے سلیقے سے پیش کیا ہے تاہم یہ طے ہے کہ جدید افسانہ مجموعی طور پر ماحول سے کٹ کر، ایک دانشور کی حیثیت سے، قاری سے براہ راست مکالمے کا خواہاں تھا۔

”افسانے کا پورا آرٹ پتھر پلے زمین پر قدم جمائے، گہری کھائیوں اور تاریک غاروں میں جھانکنے کا آرٹ ہے افسانہ نگار کے لئے ان بلندیوں پر پرواز کرنا خطرے سے خالی نہیں جہاں مظاہر حیات آنکھوں سے اوجھل ہو جائیں اور گاؤں بستی میں اور آدمی آبادی میں گم ہو جائے۔ اردو کا نیا افسانہ بستیوں کا ذکر کرتا ہے، اس میں گاؤں کی فضا نہیں۔ لوگ آبادی کی شکل میں رہتے ہیں، سماج کا نام و نشان نہیں۔ کردار بے چہرہ اور بے نام ہیں..... منظر نگاری اور فضا بندی کے نئے نئے طریقے، ہر نسل وقت کے تقاضوں کا خیال رکھ کر ڈھونڈتی ہے۔ انہیں ایک قلم ترک کر دینا یا ایسے اقلیدی طریقے ایجاد کرنا کہ افسانہ، افسانہ نہ رہ کر معمیا یا سائنسی رپورٹ بن جائے، مستحسن نہیں ہے۔“ ۱

اسد محمد خان کی کہانیوں کا ایک خاص وصف ان میں موجود وہ ڈرامائی عناصر ہیں جن سے وہ قاری کو اپنی گرفت میں

جکڑے، فلم کی تکنیک برتتے ہوئے، تناؤ اور کشش کو بڑھا کر، ایک خاص طرح کا سنسناتا سسپنس کرتے ہیں اور کرداروں کے مابین یہ مکالماتی اور واقعاتی ڈرامہ کہ جس میں پیش کیا جانے والا منظر اتنا گھبراؤ لیے ہوتا ہے کہ قاری مکمل طور پر افسانہ نگار کے محاکاتی بیانیے میں گھل سا جاتا ہے اور پھر کہانی محض کہانی نہیں رہتی بلکہ کسی انتہائی دلچسپ ایکشن فلم کا حصہ بن جاتی ہے۔

”اس نے کھٹکے والا چاقو کڑکڑا کے کھولا اور میری طرف چھٹا۔ میں کود کے پلنگ کے دوسری طرف چلا گیا۔ وہ بکتا، غراتا، نشے میں بڑاتا، لڑکھڑاتا بستر پہ چڑھ گیا۔ لمبا تڑنگا وہ تھا ہی، اس پر اوپر چڑھا ہوا تھا۔ لگتا تھا کوئی دیو مجھ پر حملہ کرتا ہے۔ میں سمجھ گیا اس وقت یہ دھمکا نہیں رہا، اپنے حواسوں میں نہیں ہے، بے درلغ مار دے گا۔ اس نے بستر پر کھڑے کھڑے ذرا جھک کے ایک بار چاقو کا ہاتھ چلایا۔ میں چیختا ہوا پلنگ کے نیچے گھس گیا..... وہ بھرے ہوئے کنیلے کی طرح چاروں ہاتھ پیروں سے چلتا بہت مشکل سے پلنگ کے نیچے گھسا۔ پوری طرح آیا بھی نہ تھا کہ میں نے بچاؤ میں لات چلائی جو نہ معلوم کیسے اس کی ناک پر جم کے لگی..... اس کی ناک سے خون بہہ رہا تھا۔ میں سمجھ گیا کہ اب خاتمہ ہے میرا.....“

اس نوع کے اقتباسات افسانہ نگار کی کئی ایک کہانیوں میں موجود ہیں کہ جنہیں پڑھتے ہوئے قاری شدت سے متاثر ہوتا ہے اور اس کے لئے ہر اگلی سطر، ایک نئے شاٹ کی حیثیت رکھتی ہے اور پھر ڈرامہ کے مختلف مناظر اس قدر فطری ہوتے ہیں کہ ان کا اثر، دل و دماغ پر ایک مدت تک قائم رہتا ہے۔

موضوعاتی تنوعات کے متوازی تکنیکی تنوعات، افسانہ نگار کی فکر کے اظہار میں بنیادی حیثیت رکھتے ہیں۔ وہ کہانی کو مختلف نوع کی تکنیکوں سے ہم آہنگ کر کے ان کی ایک متناسب صورت گری کرتے ہیں اور اس امر میں ہمیں ان کے ہاں یہ خصوصی التزام بھی نظر آتا ہے کہ یہ یکسانیت کا شکار نہ ہونے پائیں۔ اسد محمد خان کا یہ متنوع تکنیکی اختصاص جدید افسانے کے قریباً ان تمام نقوش کو سمیٹتا ہے جن کی بابت وارث علوی کا یہ کہنا مناسب ہے:

”فرد کے اخلاقی، سماجی اور سیاسی مسائل حقیقت پسند، طنزیہ، ڈرامائی طریق کار کا مطالبہ کرتے ہیں جو اجتہادات سے گزرنے کے بعد زہرناک ظرافت، تاریک طربیہ، چشمہ شعور، مونثاؤ، کولاژ، رپوتاژ اور پاپ آرٹ اور ماس میڈیا کی مختلف تکنیکوں اور اسالیب کا استعمال کر سکتا ہے۔ خاطر نشان رہے کہ حقیقت نگاری ایک طریق کار ہے جو اپنے مقصد کے لئے بے شمار اسالیب اور تکنیکوں کا استعمال کر سکتا ہے۔“

بیشتر کہانیاں یوں تو بیانیے کی ذیل میں شیلیف کی جاسکتی ہیں لیکن ایسی کہانیاں بھی موجود ہیں جہاں موضوع کی آبیاری میں افسانہ نگار کئی طرح کی تکنیکوں کو برتتا ہے اور اپنے فکری ثمرات سے قاری کو آشنا کرتے ہوئے داد پاتا ہے۔

بیانیے کے حوالہ سے ایک شاندار افسانوی روایت کی پیروی کا رنگ موجود ہے۔ کہانیوں میں موجود بیانیے کا

ایک سبب یہ بھی ہے کہ فکری ابلاغ میں کوئی امر سدراہ نہ ہو اور پھر یہ بھی نہیں کہ ایسی کہانیاں جن کا اظہار بیانیے کے وسیلے سے ہوا، کسی اور تکنیک سے عاری ہیں۔ یعنی وہ کہانیاں، جن کی پیشکش میں وہ اپنا بیانیہ پھیلاتے ہیں، بیک وقت کئی اور طرح کی تکنیکیں بھی سمیٹے نظر آتی ہیں۔ مثلاً ”طوفان کے مرکز میں“ میں بیانیے کے ساتھ فلش بیک، چشمہ شعور، تلازمہ خیال، مونٹاژ اور امپریشن ازم کی تکنیک واضح طور پر قاری کو متاثر کرتی ہے۔ بیانیے کی ذیل میں ترتیب دی جانے والی کہانیوں میں یوم کیور، باسودے کی مریم، مئی دادا، گھس پٹھیا اور چاکر وغیرہ اہم ہیں جو ایک رواں اور سبک دریا کی مانند، بیانیے کے پتوں کے بیچ بہتی ہیں اور ابلاغ کی ناؤ کامیابی سے اپنا سفر جاری رکھتی ہے۔

فلش بیک کی تکنیک جسے عام طور پر فلموں سے ماخوذ تصور کیا جاتا ہے اور جسے ہندوستان کے معروف فلم ڈائریکٹر، رائٹر اور شاعر گلزار نے اپنی انتہائی متاثر کن فلموں (آندھی، اجازت اور موسم وغیرہ) میں کامیابی سے برتا افسانہ نگار کے ہاں، بڑے رچاؤ کے ساتھ کہانی کی بنت میں اہم کردار ادا کرتی ہے۔ یہ وضاحت ضروری ہے کہ مذکورہ تکنیک جسے عام طور پر مغرب سے درآمد سمجھا جاتا ہے ہمارے کلاسیکل ادب میں صدیوں پہلے استعمال ہو چکی ہیں اور نہیں تو ”باغ و بہار“ ہی کو دیکھ لیجئے کس سادگی اور خوبصورتی سے اس موضوع بحث تکنیک کا استعمال ”میرا من“ نے کیا۔ جدید فکشن میں یہ تکنیک بڑے غیر محسوس طریقے سے استعمال ہو رہی ہے۔ قرۃ العین حیدر اور انتظار حسین کے ہاں تو یہ تکنیک کچھ اس بہتر انداز پر برتی گئی کہ ان کی تحریریں، فلم کے چاق و چوبند اسکرپٹ کے حصے معلوم ہوئے۔ اسد محمد خان نے بھی اپنی بعض کہانیوں میں اس تکنیک کا استعمال اچھے انداز پر کیا اور پھر ماضی میں جا کر انہوں نے جس طرز پر ایک گمشدہ کچھ اور تاریخ کو از سر نو زندہ کرنے کی کوشش کی ہے یہ ایک انتہائی، غیر معمولی بات ہے۔ دوسرے لفظوں میں یہ ایک طرح سے، پورے ایک عہد کو، پھر سے زندہ کر دکھانے کے مترادف ہے اور پھر کچھ اس طرح سے زندہ کرنا کہ دیکھنے والا خود کو محاکاتی منظر کا حصہ جانے۔ گھڑی بھر کی رفاقت، شہر کو فے کا محض ایک آدمی، اور جشن کی ایک رات، ایسی کئی کہانیاں ہیں جن میں افسانہ نگار، تاریخ کو ایک جیتے جاگتے منظر نامے میں بدلنے کی کوشش کرتا ہے۔

”حاضرین میں کھلبلی مچ گئی۔ صدر الصدور حسن علی خان، جن کی فرمائش پر ”شیر بھون“ کی ڈھنڈا عمارت میں تنبور نوازی اور بیت خوانی کی یہ محفل ہو رہی تھی، محفل کے صدر سے اٹھ کر برہنہ پا دالان میں نکل آئے۔ سرمست خان نے تنبور اپنے خادم خاص کے حوالے کیا جو اسے دو شالے میں لپیٹ کر ستون کی آڑ میں جا کر کھڑا ہوا اور خود سرمست، صدر الصدور حسن علی خان کے ساتھ قدم بڑھاتا سلطان کی پیشوائی کو چلا۔ نوجوان رسالے دار، جس نے بیت خوانی کی سرخوشی میں اپنی دستار کو زرا کج اور بے ترتیب ہو جانے دیا تھا، ہڑبڑا کر اٹھا اور ستون کی اوٹ میں جا کر نئے سرے سے دستار باندھنے لگا۔“ ۹

”ٹکڑوں میں کہی گئی کہانی“ خطوط کی تکنیک میں مرتب ہوئی۔ یہ وہ سیاحتی خطوط ہیں جو اسد محمد خان نے اپنے رفیق

خاص، مبین مرزا کو لکھے۔ یہ خطوط اسپین، پرتگال اور فرانس کی سیاحت کے ساتھ افسانہ نگار کے مشاہدے، تجزیے، معلومات، تجربات اور ماضی کی اچھی بری یادوں کا تذکرہ لیے ہوئے ہیں۔ تحریر کی تکنیک متاثر کن ہے جو زندگی کے مختلف دورانیوں کو ایک ساتھ دیکھنے کی کاوش میں اپنا کردار خوب ادا کرتی ہے۔ یوں قاری سیاحت کے ساتھ اس زندگی سے بھی آشنا ہونے لگتا ہے جو نگاروں کی صورت، منتشر حالت سے ایک متحد اکائی میں سمٹی ہے اور افسانہ نگار کی زندگی کی نمائندہ تحریر بن جاتی ہے۔

”یہاں منگو پیروڈ پر حسرت موہانی کالونی میں ایک جھگی میں رہتا تھا میں، اپنی ایک خالہ کے ساتھ۔ وہ بارشوں کے برس تھے۔ سال ستاون کہ چھپن ہوگا۔ بارش سیدھی جھگی میں چلی آتی تھی اور کیونکہ چٹائی کی چھت کے نیچے بھیننے میں کوئی مزہ نہیں تھا؛ اس لئے میں اپنے ہاتھ کی بنا کی میز پر، اپنی کتابوں کو اچھی طرح ترپال ڈھک کے، خود بھیگتا ہوا اور گاتا ہوا کالونی کے پیچھے والی MARSHYLAND میں نکل جاتا تھا۔“ ۱۰

چشمہ شعور (STREAM OF CONSCIOUSNESS) اور تلازمہ خیال (ASSOCIATION OF IDEAS) کی تکنیک افسانہ نگار کی علامتی اور غیر علامتی کہانیوں میں متحرک ہے۔ گھر، ترلوچن، ایک وحشی خیال کا منفی میل اپن، طوفان کے مرکز میں، سارنگ، رگھو با اور تارتخ فرشتہ اور شہر مردگاں..... ایک کمپوزیشن ایسی کہانیوں میں جزوی طور پر مذکورہ تکنیکیں استعمال ہوئیں۔ بنیادی طور پر ان تکنیکوں سے افسانہ نگار نے اپنے ان خیالات سے قاری کو آشنائی فراہم کی جو شعور کی فکری تالا بندی کے سبب، لاشعور میں بے سدھ پڑے رہتے ہیں۔ تلازمہ خیال اور مونٹاژ کی نمائندہ کہانیوں میں ”طوفان کے مرکز میں“ اور ”سارنگ“ شامل ہیں۔ جنہیں مذکورہ تکنیکوں کے بغیر پیش کرنا شاید بیانیے کے بس سے باہر تھا۔ یہی سبب ہے کہ جب موضوع منفرد اور پیچیدہ ہو جائے تو اسلوب کے ساتھ تکنیک بھی سادہ نہیں رہتی۔ ”گھر“، ”ترلوچن“، اور ”براؤو! براؤو!“ میں برتی جانے والی تکنیک موضوع کی حساسیت سے ہم آہنگ ہے۔ یہاں چشمہ شعور، تلازمہ خیال کے ساتھ کہیں کہیں مونٹاژ کی سی صورت پیدا ہو گئی ہے۔ کسی بھی بڑے فنکار کی سائنکی کو جاننے میں مذکورہ فنی اوصاف غیر معمولی معاونت فراہم کرتے ہیں مثلاً اسد محمد خان کی بیشتر کہانیاں سادہ بیانیے کی ذیل میں آتی ہیں اور یہ اس امر پر دال ہے کہ وہ اپنی فکری صراحت میں بے وجہ کی رد و کاوش سے کام نہیں لیتے۔ وہ ایک سادہ قرینے سے، اپنی بات دوسروں تک پہنچانے کا، ایک واضح نقطہ نظر رکھتے ہیں اور یوں بھی جب کہ نسلاً پٹھان ہیں تو اپنی بات، صاف صاف اور دھڑلے سے کرنا چاہتے ہیں۔ اپنی بعض کہانیوں میں وہ ناپسندیدہ کرداروں یا اسفل فکر کے حامل لوگوں کو ڈنکے کی چوٹ پر، برا بھلا کہنے سے دریغ نہیں کرتے۔ لیکن اسی کے ساتھ یہ بھی واضح ہو کہ اگر موضوع سادہ نہ رہے اور بات سیدھے سبھاؤ کرنے سے معنویت کھودے تو پھر ”ایک دشت سے گذرتے ہوئے“ اور ”سارنگ“ ایسی کہانیاں وجود پاتی ہیں اور یہاں فکری اور فنی اوصاف کچھ اس طرح سے یک جا ہو گئے ہیں کہ انہیں باہم ایک دوسرے سے علیحدہ کرنا یا فرداً فرداً دیکھنا، ایک دشوار معاملہ ہے۔ دراصل یہ کپڑا رنگنے کا ایسا کام ہے کہ جس میں مختلف رنگ آپس میں مل کر ایک نیا رنگ

بناتے ہیں۔ ”ایک دشت سے گزرتے ہوئے“ ایسی بے مثل کہانی کو پڑھتے ہوئے یہ جاننا قاری کے لئے مشکل نہیں رہتا کہ اس میں چشمہ شعور، سرنیل ازم اور مونتاژ کمال صناعی سے برتی گئی ہے۔ اس سے کہانی کو ایک بڑی اٹھان ملی۔ جو قاری کو پہلی سطر سے آخری سطر تک محفوظ رکھتی ہے۔ سرنیلزم کے حوالہ سے ایک خوبصورت وضاحت قابل غور ہے۔

"Surrealism found its justification in Freud's theory of the unconscious, and is to be understood as an art partly of dream-imagery."^{۱۱}

اس مذکورہ کہانی کا مرکزی کردار ”جاوا“ ایک نیم خوابیدہ حالت میں اپنی محبوبہ ”سگاں“ اور غار یار ”شیدی اللہ بخش“ سے فرداً فرداً مختلف مناظر میں ملتا ہے اور مرنے سے قبل صرف تخیل کی سطح پر زندگی، کامل یقین اور امید سے بھر جاتا ہے۔ تکنیکی اعتبار سے یہ کہانی تکمیلیت کی ایک لا جواب صورت ہے۔ کچھ ہی رنگ ہمیں ان کی کہانی ”سارنگ“ اور ”طوفان کے مرکز میں“ ملتا ہے۔ یہاں بھی مونتاژ کی تکنیک بڑی مہارت سے استعمال ہوئی ہے۔ بیک وقت کئی شاٹس ایک ساتھ اکٹھے مگر مختلف پس مناظر کے ساتھ موجود ہیں۔ سارنگ میں ”دلت پرشوں“ کی قابل ترس حالت کے متوازی ایک ہندو دیو مالا موجود ہے۔ یعنی مختلف صورتیں ہیں جو ایک معنوی ربط میں کہانی کو آگے بڑھاتی ہیں۔ کولاژ کی تکنیک بھی افسانہ نگار کے ہاں برتی گئی۔ ”کٹڑوں میں کہی گئی کہانی“ اور سفید گایوں کا میساکر“ بنیادی طور پر اسی تکنیک کے نقوش ابھارتی ہیں۔ سفید گایوں کا میساکر تو کاملاً اس مذکورہ تکنیک کے کینڈے میں رہ کر قاری سے مکالمہ کرتی ہے اور غالباً یہ موضوع کا تقاضا تھا کہ اسے کولاژ کی تکنیک ہی میں سامنے لایا جائے۔ اس تکنیک کے حوالہ سے شمس الرحمن فاروقی کا کہنا خاصا متنازع ہے۔

”کولاژ (COLLAGE) کی تکنیک افسانے کی نہیں ہے۔ میں اسے بصری فن

(VISUAL ART) کے زمرے میں رکھتا ہوں، اور اس کو انسانی ذہن کی اس سینکڑوں

برس پرانی کوشش کا نیا اظہار سمجھتا ہوں کہ کس طرح دیکھا ہوا اور سنا ہوا بالکل ایک ہو

جائیں، یعنی جس چیز کو آپ دیکھ سکیں، اسی کو آپ سن سکیں۔“^{۱۲}

مذکورہ بالا رائے سے الجھے بغیر صرف اتنی وضاحت ضروری ہے کہ ہر موضوع۔۔۔۔۔ اسلوب اور تکنیک کو ساتھ لیے فن کا حصہ بنتا ہے یعنی افسانہ نگار لاشعوری طور پر یہ جاننے لگتا ہے کہ اسے جو بات کہنا ہے وہ کس ڈھنگ اور رنگ میں کہنی ہے۔ وہ اپنی فکر کی فنی آحاد سے بخوبی آگاہ ہوتا ہے اور بڑا لکھاری کبھی بھی اپنی فکر کو، فن کی بھیئت نہیں چڑھاتا اور نہ وہ فن کے جملہ تقاضوں سے بے سبب چھیڑ چھاڑ کرتا ہے۔ یہ تخلیق ایک ایسی منفرد کیمسٹری ہے کہ جسے مکمل طور پر سمجھنا یا کرنا ممکن نہیں کیونکہ اسے کاملاً جاننے کے لئے انسانی دماغ کی ساخت سے ہٹ کر، اس جوہر کی تفہیم سے آشنائی ناگزیر ہے جو ساخت سے کہیں پرے پیچیدہ اور لانیخ تخیلات کی آماجگاہ ہے۔

خود کلامی (SOLILOQUY) اور تمثیل کا فردی منظر (MONOLOGUE) یوں تو بنیادی طور پر

ڈرامہ کے فنی اوصاف کی حیثیت سے شناخت ہوتے ہیں لیکن جدید افسانے میں اسے بطور فیشن کے بھی خوب برتا گیا۔ یہاں تک کہ قاری کی طبیعت او بنے لگی اور پھر ناقدین نے اسے خوب آڑے ہاتھوں لیا۔

”جدید افسانہ READABLE نہیں رہا کیونکہ اس کی تکنیک اور اسلوب بنیادی طور پر ایک بور آدمی کی گفتگو کے تمام معائب لیے ہوئے ہیں، یعنی تکرار، بے جا طول، ڈولیدہ بیانی اور خود

کلامی۔“ ۱۳

شاید یہی وہ سبب خفیف تھا کہ اسد محمد خان کی کہانیوں میں، مذکورہ تکنیکیں زیادہ استعمال نہیں ہوئیں۔ اگرچہ کہانیوں میں کلی طور پر اس تکنیک سے گریز ممکن نہیں۔ اسی لئے افسانہ نگار جب اپنا بیانیہ پھیلاتے ہیں تو کہیں کہیں ان تکنیکوں کے نقوش مرتب ہو کر، کہانی کی تجسیم میں معاون بن جاتے ہیں۔ انہیں ’یوم کپور‘، ’مئی دادا‘، اور ’ترلوچن‘ ایسی کہانیوں میں بہ سہولت تلاش کیا جاسکتا ہے اور پھر چند ایسی کہانیاں بھی ہیں، جن کا بیشتر حصہ خود کلامی اور مونو لاگ سے جڑا ہوا ہے۔ یہ کہانیاں مجموعی طور پر علامتی پیرائے میں بیان ہوئی ہیں۔ ’گھر‘، ناممکنات کے درمیان‘، ایک وحشی خیال کا خفی میلپن، ’برج خموشاں‘ اور ’مرتبان‘..... آوازوں کا ایک ناکہ ایسی کہانیاں ہیں جو خود کلامی اور مونو لاگ کی تکنیک سے وجود پاتی ہیں۔

فکری سطح پر افسانہ نگار بہت سے متنوع اور منفرد موضوعات محاکاتی اور تمثیلی پیرائیوں میں ترتیب دے چکے ہیں۔ ان کا یہ فکری اختصاص اپنے قالب میں اسلوب کے بدلتے ہوئے تیکھے اور رنگارنگ شیدز رکھتا ہے۔ جس سے ان کی بیشتر کہانیوں میں اور تکنیکی کا معاملہ ایک بڑی سطح پر متحرک ہو چکا ہے۔ موضوع کے اعتبار سے اسلوب کا بدل جانا از خود کوئی میکاکی عمل نہیں اس کے لئے تخلیق اور تحقیق کے دو پاٹوں سے گزر کر ہی کوئی شے معیار اور معقولیت کا مقام حاصل کرتی ہے۔ اردو ادب میں غالباً انتظار حسین کو یہ انفرادیت حاصل تھی کہ جن کے قاری نے مختلف اور منفرد اسالیب کا ذائقہ چکھا۔ بودھ جاتک کہانیوں سے اسلامی تاریخ اور ہندو دیو مالا تک کے قصے کہانیوں میں ان کے بدلتے ہوئے اسالیب _____ علامت اور تجریدیت کی باہم آمیزش سے اردو افسانوی ادب میں واقع اور قابل احترام حیثیت سے جانچے گئے ہیں اور پھر ان کے ہاں جو مقدس بائبل کالب ولب ولجہ آتا ہے وہ بھی اوروں کے ہاں بہت کم دیکھنے اور پڑھنے کو ملتا ہے۔

انتظار حسین کے بعد یہ اسد محمد خان ہیں جو مختلف اسالیب کو بروئے کار لائے اور اپنی کہانیوں کے فطری جوہر کو زائل ہونے سے بچایا۔ تخلص و کاوش کے ان اسلوبیاتی معاملات میں، اسد محمد خان کے ہاں، انتظار حسین ہی کی مانند، یہ شعوری کاوش ملتی ہے کہ وہ کہانی کے موضوع سے کمالاً انصاف کریں تاکہ پڑھنے والا بعینہ اس ماحول اور فضا کو محسوس کرے۔ جس میں پیش کردہ کردار زندہ، جیتے جاگتے محسوس ہوتے ہیں۔ ایک پوری فلم ذہن کی پردہ سکرین پر دوڑنے لگتی ہے۔ لباس کی تراش خراش سے لے کر نشست و برخاست کے تمام کوائف جب تک معلوم نہ ہو اس وقت تخلیق نو (Recreation) کا معاملہ طے نہیں پاتا۔ چنانچہ ہم دیکھتے ہیں کہ اسد محمد خان اردو کے عام سادہ اسلوب کے علاوہ ہندی اور فارسی رنگوں میں کہانی کو نکھارتے ہیں اور پھر اس کے ساتھ اسلوب کو موضوع سے ہم

آہنگ کرنے کے لئے کہیں کہیں تبدیل کھنڈی زبان اور انگریزی ذخیرۃ الفاظ کو بھی برتتے ہیں۔ اردو ادب میں بہت سے ایسے لکھنے والے ہیں کہ جن کے ہاں خوبصورت اور منفرد موضوعات کی بھرمار ہے لیکن اسلوب پر گرفت نہ ہونے کے سبب کہانیوں کا خام یا کچا پن ایک زیرک قاری کو کھٹکنے لگتا ہے اور یہ بات کسی ایک اسلوب کی نہیں بلکہ یہ تو ان اسالیب کا معاملہ ہے کہ جو اردو زبان کی درخشاں روایت سے جڑ کر، بات کہنے کے ڈھنگ کو، بہتر بناتے ہیں۔ استعارے کی زبان میں بات کی جائے تو ان کی یہ انفرادیت اور بے مثل صناعی اس شے کا پتہ دیتی ہے کہ ان کے ہاں دو آہ کی زرخیزی آب رواں کی صورت، شمال سے جنوب کی سمت سفر کرتے ہوئے الہ آباد کے سنگم پر ملتی ہے اور پھر جبل پور سے، دریائے نرندا کی صورت وندھیا چل سے ہوتے ہوئے بحیرہ عرب کو جالیتی ہے۔

جغرافیائی سطح پر جہاں دنیا کے عظیم دریا، گنگا اور جمنہ ہندوستان کی زرخیزی کو سمیٹے ہوئے ہیں وہیں اردو ادب کی فکری اور لسانی ترویج میں بھی اس خطے کا کردار بنیادی نوع کا ہے چنانچہ یہ دیکھنا کہ افسانہ نگار کے ہاں ہندوستان کے شمال مغربی حصے سے لے کر ہندوستان کے وسط تک (مدھیہ پردیش) کے لسانی نقوش کہانی کی بنت میں کیا مثالی کردار ادا کرتے ہیں، کچھ دشوار نہیں۔ ہندوستان کا وسطی علاقہ یعنی ریاست بھوپال کی ارضی اور تہذیبی زندگی ان کی کہانیوں میں، کرداروں کی صورت، قاری سے مخاطب ہوتی ہے۔ یہ تبدیل کھنڈ کا وسیع علاقہ جہاں زبان کا کینڈا بنیادی طور پر مغربی ہندی ہی کا رہتا ہے ان کے فکر و فن کا مرکزہ کہا جاسکتا ہے۔ یہاں کی ثقافت، تہذیب، زبان اور جغرافیہ، افسانہ نگار کی تحریروں میں تانے بانے کا کام کرتا ہے۔ اس سارے لسانی تلازمے کا بیان جو دو آہ اور ہندوستان کی وسطی ریاست بھوپال کی ثقافت اور تہذیب سے مربوط ہے، اس لیے ضروری ہے کہ اس کا ذکر کیے بغیر، ہم افسانہ نگار کی زبان اور اسلوب کے بارے میں کوئی معقول بات نہیں کر سکتے۔

اسد محمد خان کی کہانیوں کا اسلوب موضوع کے ڈھب پر اشکال بدلتا ہے۔ کئی ایک کہانیوں میں یہ اردو کا ستھرا مذاق لیے ہوئے ہے۔ جو ہمارے کلاسیکی افسانہ نگار منٹو کا اسلوب تھا اور بعد میں مثالی اور رومانوی لمس کو سنبھالے احمد ندیم قاسمی کے ہاں دیکھا جاسکتا ہے۔ اس اسلوب میں انہوں نے کئی ایک خوبصورت کہانیاں تخلیق کیں جن میں باسودے کی مریم، مئی دادا، چاکر اور مردہ گھر میں مکاشفہ وغیرہ شامل ہیں۔ ایسی کہانیوں میں کہیں کہیں فارسی اور ہندی الفاظ و تراکیب کی کمی بیشی محسوس کی جاسکتی ہے تاہم مجموعی طور پر یہ کہانیاں اردو کے عام فہم اسلوب میں لکھی گئیں۔

”یہی زمانہ تھا کہ ریاستی حکومت نے آتشیں اسلحہ اور چند انچ سے زیادہ پھل کے ہر دھارے دار آلے کے لائسنس کی سختی سے پڑتال شروع کر دی۔ نئے لائسنس جاری ہو رہے تھے۔ مگر بڑی سفارشوں کے بعد۔ اور لائسنس کی سالانہ فیس بھی ہوتی تھی۔ جو بڑی ”جیادتی“ کی بات تھی، مگر پہلا مسئلہ لائسنس کا حصول تھا۔ مئی دادا نے اماں کی خوشامد کرکرا کے ماموں سے سفارش کروائی۔ وہ پولیس میں کوئی توپ افسر تھے اور مئی دادا کا کام بن گیا۔ زینے کا بارہ آنے والا سالانہ لائسنس جاری ہو گیا۔“ ۱۴

(منی دادا)

افسانہ نگار کی چند کہانیاں ایسی ہیں جو ہندی آمیز اسلوب میں بیان ہوئیں۔ خصوصاً وہ کہانیاں جو ہندو دیو مالا سے مربوط ہیں۔ ان میں ترلوچن اور ناممکنات کے درمیان (جزوی طور پر) اور سارنگ کے ساتھ ساتھ ملفوظات بھونتا کو کسی قدر سامنے رکھا جاسکتا ہے۔ حالانکہ مؤخر الذکر کہانی بلیک کومیڈی کے زمرہ میں آتی ہے اور یہاں کوئی دیو مالائی کردار نہیں۔ مذکورہ کہانیوں میں دو کہانیاں ناممکنات کے درمیان اور سارنگ ایسی کہانیاں ہیں کہ جہاں اسلوب سے ہٹ کر اگر دیو مالا کرداروں سے آشنائی نہ ہو تو کہانیاں معمہ اور پہیلیاں بن جاتی ہیں۔ اور ناممکنات کے درمیان تو اسد محمد خان طبع زاد دیو مالا کو بروئے کار لائے۔

”میں نے ادی پُرش کے ننگے اسٹیچوائٹ پر ایک روح زندہ کو منڈلاتے اور اترتے ہوئے دیکھا ہے اور میں سمجھتا ہوں کہ زندگی پیدا کرنے کا بس یہی ایک طریقہ ہے۔ میں وہیں تھا جب نیلے امن کا پہلا نقطہ ادی پُرش کے سر کی پشت پر نمودار ہوا اور پھیلنے لگا اور پھیل کر نیلے ٹھنڈے شعلوں کا الاؤ بن گیا اور بھیرویں کی نارنجی لیٹ کے ساتھ ایک روح زندہ ٹیراکوٹا کے اس ننگے اسٹیچوائٹ پر اتری اور اس نے کہا ”جاگئے برج راج کنور جاگئے، کنول کسم پھولے“۔ ۱۵

(ناممکنات کے درمیان)

اور سارنگ کا یہ اقتباس ملاحظہ کیجئے۔

”ماں پاروتی نے لمبی پتلی انگلیوں سے اپنے رخسار چھوئے جو ہمیشہ ریشو شکر کے خیال سے گلابی

ہوئے جاتے تھے اور تپ رہے تھے۔ بے اُماور! بے دگمبر! بے مہیشور!“۔ ۱۶

افسانہ نگار کی وہ کہانیاں کہ جن میں تاریخ، شیر شاہ سوری اور ان کے عہد کے مختلف متعلقات موجود ہیں، میں موضوع کی مناسبت سے فارسی الفاظ و تراکیب کا استعمال زیادہ ہے۔ یعنی یہ اسلوب فارسی آمیز ہونے کے سبب بہ آسانی شناخت کیا جاسکتا ہے۔ ہندوستان میں مسلم ثقافت کی تشکیل اور فنون لطیفہ سے وابستگی کے بنیادی محرکات کا سبب فارس و عرب کی وہ ملی جلی تہذیب تھی جس نے اس خطے کی معاشرت سے گھل کر فن کے ان جملہ لوازمات کو سینچا جو نہ صرف عہد شاہان میں مروج ہوئے بلکہ صدیوں کا سفر طے کرنے کے بعد آج بھی کم و بیش فن اور زبان کی سطح پر معیار و مرتبہ کی نئی بساطیں بچھا رہی ہے۔ اردو زبان کو جو مختلف اسالیب کا تنوع حاصل ہے اسے ہم فارس و عرب اور ہند کی تہذیب کا دین کہہ سکتے ہیں۔ آج اردو کی وہ صورت جو فارسی آمیز ہے اور جو علمی، فکری اور ادبی حلقوں میں زیادہ معتبر سمجھی جاتی ہے کی بنیاد کھڑی بولی کی وہ شکل ہے جو ہندوستان کے شمال میں مراد آباد، بجنور، مظفر آباد اور دھرہ دون کے میدانی علاقوں کے ساتھ دہلی میں پرورش و پرداخت پاتی رہی اور جو قریباً ایک ہزار سال تک فارس کے زیر سایہ بڑھتی اور پھلتی پھولتی رہی۔ سلاطین دہلی ہوں یا پھر مغل فرمانروا ان سب کے ہاں فارس کی تہذیب و معاشرت انتہائی معتبر مقام رکھتی تھی۔ مغل پینٹنگز، خطاطی، منی ایچرز، تعمیرات اور باغات تک کی کانٹ چھانٹ میں گنبد والی بسیط ثقافت کا اثر گہرا رہا۔ عرب کی روح فارس کی تہذیب کو سموئے، دو آ بے کی معاشرت سے جڑ کر،

انسانی زندگیوں میں ایک بڑی تبدیلی لایا جیسی تھی یہی تبدیلی زبان کی سطح پر بھی واقع ہوئی۔ چنانچہ ہم دیکھتے ہیں کہ جب اسد محمد خان تاریخ کے جھروکوں سے معاملات و واقعات سمجھنے کی جستجو کرتے ہیں تو ان کا اسلوب بھی بدل جاتا ہے اور ہمیں زبان کا وہ رنگ ملتا ہے جو فارسی آمیز ہونے کے سبب واقعات کے بیان میں موزوں ترین ہے۔

”جس شہر میں سلطان یا سلطانہ موجود ہوں، وہاں دیوان شرط کی ذمہ داریوں میں اضافہ ہو جاتا ہے۔ یہ بات مملکت کے میر توڑک اور دربار کے حجاب دار (یہ دونوں عہدے دریا خان کے پاس تھے) سے زیادہ کون جانتا ہوگا۔ دریا خان جانتا تھا کہ کتنے ہی مخبر اور پرچہ نویس ولایت ’الف‘ کی سرکار‘ میں اس وقت زندگی کے ہر شعبے کی ہر عامی اور سرکاری سرگرمی کا مشاہدہ کر رہے ہوں گے اور ڈاک چوکی کے تیز رونظام کو لیاقت سے استعمال کرتے ہوئے آس پاس کے احوال سمیت اپنے مشاہدات، داروغہ ڈاک چوکی کی وساطت سے خود سلطان والا جاہ یا سلطانہ معظمہ تک پہنچاتے ہوں گے۔ مگر دریا نے یاد کیا کہ سلطان کچھ عرصے سے علیل ہیں، اس لیے بے شمار پرچہ نویسوں کی بھیجی ہوئی بے حساب خبریں خود ان کے ملاحظے میں نہیں آ رہیں۔ پھر بھی دیوان وزارت آٹھوں پہر بیدار رہنے والا محکمہ تھا تو اس کے ہوتے دریا خان کو ڈاک چوکی کے فرائض ادا کرنے کی کیا ضرورت ہے۔“

(ایک سنجیدہ ڈی ٹیکو اسٹوری)

ان کہانیوں میں گھڑی بھر کی رفاقت، غصے کی نئی فصل، جشن کی ایک رات، رگھو با اور تاریخ فرشتہ، ندی اور آدمی، دارالحلائے اور لوگ اور روپالی ایسی کہانیاں اہم ہیں۔

افسانہ نگار کے ہاں انگریزی اور مقامی لب و لہجہ کے بھی کئی ایسے اسالیب کہانیوں میں بکھرے نظر آتے ہیں جو ایک طرف تو کہانی کار کی قادر الکلامی پر دال ہیں اور دوسرے کہانی کے موضوعات سے عہدہ برآ ہونے کی ایک اہم کوشش بھی ہے۔ ”طوفان کے مرکز میں“ ایک ایسی ہی کہانی ہے جس میں انگریزی لب و لہجہ کھٹکتا ہے اور پڑھنے والا قرۃ العین حیدر کے رنگ، ڈھنگ کو محسوس کر سکتا ہے۔ مذکورہ اسالیب کے علاوہ ہمیں جو اسلوب ”زبداء“ میں کرداروں کی گفتگو کے حوالہ سے ملتا ہے وہ ارضی ہونے کے ساتھ ساتھ عقیدے اور اس کی تعلیمات سے بھی ہم آہنگ ہے جیسی تو کہانی کا ایک مرکزی کردار، ’سارنگ‘ نیزے کو دشمنوں پر پورے لیش کے ساتھ پھینکتے ہوئے ”جے وکرما“ کہتا ہے اور دریائے ”زبداء“ کا احترام بھی اپنے ہندو عقیدے کے مطابق کرتا نظر آتا ہے۔ قاری کرداروں کے وسیلے سے بندیل کھنڈی زبان کے ذائقے سے آشنا ہوتا ہے۔ یہ کہانی کی ضرورت بھی تھی اور جغرافیہ کا اقتضا بھی۔ یہاں کرداروں کی گفتگو بعض مقامات پر اس قدر دلچسپ اور ڈرامائیت لیے ہوئے ہے کہ قاری اس اسلوب سے نا آشنا ہونے کے باوجود، مسحور ہوئے بغیر نہیں رہ سکتا۔

”کھیا بولا“ ویسے چاروں بٹ ماروں نے عورت کو کوئی پیچ کی کمی نہیں ہونے دی۔ نانج، گھی، تیل، دال، گڑ، سمبھٹی ڈھیر کر کے رکھا تھا سروسوں نے۔ ایک بات بھل منسی کی یہ تھی کہ بساطی کی ودھوا سے ماس اوس کدے نہیں

پکوا یا۔ کھد پکھواڑے جا کے بکرا مرگا مار کے اپنا چولہا بنا، اپنے مٹی کے باسنوں میں کھا پکا لیتے تھے۔ دارو چینڈو بھی ادھر گاؤں میں نہیں پیا۔

ہاں، اور جو گھاٹ سے پی پا کے کبھی آگئے تو اتنی کوئی کھاس ادھم نہیں کی۔ ہاں رے۔ جو بات جتنی ہوتی کہنا چپے۔ بھگوان کو بھی اک روج منہ دکھانا ہے۔

یہ آخری بات گاؤں کے پنڈے نے کہی تھی..... بوڑھا نارنگ سنگھ..... بولا، ہو۔ جو بات جتنی ہوتی کہنا چپے۔ اونکی چار مہاپرش دھرماتما لوگ نے جرور ہی پیسا کوڑی دے دلا کے تیرے سے اکھنڈ پاٹھ دھرم کاریہ کرایا ہوئے گا۔ ہاں۔ جتنی بات ہوتی بتانا پنڈے۔ کس لیے کی اک روج تیرے کو ای بھنڈ سار پیٹ، ای تھال جیسا بوتھا بھگوان کو جرور ہی دکھانا ہوئے گا۔ ہاں۔

پکی بات۔“ ۱۸

(نرہدا)

افسانہ نگار کے ہاں اسالیب کی مختلف صورتوں میں ایک صورت مقدس بائبل سے مشابہہ ہے اس اسلوب میں ان کی کہانی براوو! براوو! کو دیکھا جاسکتا ہے۔

ان اسالیب کے درمیان ایک اسلوب وہ بھی ہے جو قاری کو اپنی سطوت اور دبدبے سے مرعوب کرتا ہے۔ اقبال کے ہاں یہ انداز سخن ”مسجد قرطبہ“ مولانا ابوالکلام آزاد کے ہاں ”غبارِ خاطر“ اور مختار مسعود کے ہاں ”آوازِ دوست“ میں بہ سہولت دیکھا جاسکتا ہے۔ افسانہ نگار کے ہاں اسلوب کا یہ رنگ لفظوں کی کھٹکناہٹ لیے، ایک پر شکوہ انداز میں، پڑھنے والے کو دم بخود کرتا ہے۔ تحریر کی یہ صورت جلالی ہے کہ اسے پڑھتے ہوئے اردو زبان کی عظمت دل پر نقش ہونے لگتی ہے۔ ”رگھو با اور تاریخِ فرشتہ“ کی ابتدائی اور آخری سطریں اس ضمن میں دیکھی جاسکتی ہیں یہ کسی بلند و بالا عمارت کے ایسے ستون معلوم ہوتے ہیں جو دیکھنے والے کو اپنی پرہیت تعمیر سے متاثر کرنے کے ساتھ ساتھ، عظیم تر ہونے کا احساس بھی دلاتے ہیں۔

”میرے دونوں بھائی ایک دہکتی ہوئی آرزو مندی میں دیوانہ وار ریگتے ہوئے دشت گمنامی سے باہر آئے اور تاریخِ فرشتہ کے تیز و تند دھارے سے جڑ گئے..... سواب وہ لرزاں ہیں اور لافانی ہیں، سمجھو ایک نہ رکنے والے گرد باد میں ہیں۔ میں رگھو با..... بہت ہشیار..... اتہاس کے پیس دینے والے پاٹوں سے بروقت پھسل گیا اور محمد قاسم فرشتہ کی دسترس سے دور، شہرِ ملتان کی ایک بے نام مسجد میں جا چھپا اور اب اپنے خاتمے کا انتظار کرتا ہوں۔“ ۱۹

افسانہ نگار کے ہاں علامتی اور تجریدی اسلوب بھی بعض کہانیوں میں بھرپور اور مربوط انداز میں برتا گیا۔ جن کہانیوں میں مذکورہ اسلوب کی خوش شکل حیثیت موجود ہے ان میں قریباً وہی کہانیاں شامل ہیں جو پہلے کسی نہ کسی حوالے سے مذکور ہیں، یعنی ”گھر“، ”ترلوچن“ اور ”سارنگ“ وغیرہ۔ کہانی ”گھر“ اس زیر بحث اسلوب کی معراج ہے۔ یہاں تجرید کا ایسا محاکاتی بیان ملتا ہے جو قاری کو ایک پراسرار گوتھک فضا میں دھکیل دیتا ہے۔ یہ جملہ کیفیات حسیاتی سطح پر اتنا

میکا کی کردار ادا کرتی ہیں کہ پڑھنے والا متحیر ہو کر تخیل کی ان دیکھی دنیاؤں میں شتابی سے جا پہنچتا ہے۔ اسلوب کا یہ خوبصورت رچا ہوا انداز، ان کی ایک دو کہانیوں میں دم توڑ دیتا ہے اور وہاں کہانی کی مطالعاتی دلچسپی متاثر ہونے لگتی ہے۔ اسد محمد خان کے ہاں تجربات کی بے پناہ صلاحیت موجود ہے۔ اس لیے یہ ضروری نہیں کہ ہر تجربہ کامیاب بھی ہو۔ چنانچہ یہی سبب ہے کہ کہانی ”ناممکنات کے درمیان“ کا اسلوب قاری کو غیر مطمئن سا رکھتا ہے۔ یہاں زبان و گفتار کی خشکی بری طرح کھلکتی ہے۔ علامتی کہانیوں کے لئے اسلوب کا سُرس ایک لازمی اور طے شدہ معاملہ ہے ورنہ کہانی ”ابن الوقت“ میں موجود ”نوبیل“ صاحب کی تقریر بن کر رہ جاتی ہے۔ اسلوب کے مذکورہ سُرس کا خوبصورت ٹچ ہمیں ان کی تحریر ”سوروس کے حق میں ایک کہانی“ میں ملتا ہے۔ جس پر جس قدر بھی داد دی جائے، وہ کم ہے۔

”کئی لاکھ فیٹ کی بلندی سے ایک پہاڑی کبھی ہلکے، کبھی گہرے بادلوں والے آسمان سے، ساون کی دو تین سو نیر جھروں کی انگلی تھامے قدم قدم اترتی ہے اور تال کے کنارے تک جا پہنچتی ہے اور ساون کا یہ جلوس باون گنگا کہلاتا ہے۔ اور جو گنتی کرنے بیٹھو تو ان گنگاؤں کی تعداد باون نہیں رہتی، دو تین سو سے اوپر پہنچ جاتی ہے۔ مگر ساون میں گن کون سکتا ہے۔ یہ تو بے حسابی کی رت ہے۔

تو یہ کئی سو گنگائیں نیچے پہنچ کر ایک بارہ ماسی تال بناتی ہیں؛ جس کی سطح سنگھاڑے کی بیلوں سے اور جل کبھی سے اور تین قسم کے کنول سے ڈھکی رہتی ہے۔ تال میں بہت سے چھوٹے چھوٹے ٹاپو ہیں، جو آدمی کے قد جتنی اونچی، گہرے ہرے رنگ کی چکنے تلوے ڈھل والی آبی گھاس پہنے رہتے ہیں۔ اس گھاس کے ڈھل اس قدر چکنے، اتنے آبدار اور چمک دار ہیں کہ لگتا ہے، اندرونی آرائش کرنے والوں کی سہولت کے خیال سے انہیں ٹھوس نائیلون سے بنایا گیا ہے۔“^{۲۰}

اسلوب کا مذکورہ شاعرانہ رنگ ممکن ہے کہ بعض سربر آوردہ ناقدین کو اچھا نہ لگے تاہم افسانے کا موضوع اگر جمالیاتی جس آشکار کرنے کا مطالبہ کرے تو پھر اعتراض اور طنز و طعنے کی گنجائش نہیں رہتی۔ موضوع بحث مذکورہ اسالیب کے تنوعات پر اجمالاً نظر دوڑانے کے بعد ہم اس نتیجے کو پہنچتے ہیں کہ افسانہ نگار کو زبان و بیان پر غیر معمولی قدرت حاصل ہے اور یہی وجہ ہے کہ وہ تاریخ، تہذیب اور معاشرتی موضوعات کے ساتھ سیاست، علامت اور دیو مالا کو بھی انسانی معاملات اور رویوں کی تفہیم میں بروئے کار لاتے ہیں اور سب سے بڑھ کر یہ کہ تحریر کی اور تکنیکی برقرار رکھتے ہیں۔

حواشی اور حوالہ جات:

- ۱۔ اسد محمد خان۔ جو کہانیاں لکھیں۔ کراچی: اکادمی بازیافت، ۲۰۰۶ء، ص ۲۱۰
- ۲۔ ایضاً، ص ۵۰
- ۳۔ ایضاً، ص ۶۵
- ۴۔ محمد حمید شاہد۔ اردو افسانہ، صورت و معنی۔ اسلام آباد: نیشنل بک فاؤنڈیشن، سن ندارد، ص ۹۶
- ۵۔ اسد محمد خان۔ جو کہانیاں لکھیں۔ ص ۵۴۶
- ۶۔ وارث علوی۔ جدید افسانہ اور اس کے مسائل۔ کراچی: آج، ۲۰۰۲ء، ص ۲۲، ۲۳
- ۷۔ اسد محمد خان۔ جو کہانیاں لکھیں۔ ص ۶۳۱
- ۸۔ وارث علوی۔ جدید افسانہ اور اس کے مسائل۔ ص ۵۳
- ۹۔ اسد محمد خان۔ جو کہانیاں لکھیں۔ ص ۲۷۲
- ۱۰۔ ایضاً، ص ۶۳۸
- ۱۱۔ A Popular History of the Arts. London: Marshall Cavendish Books Ltd, 1984. p. 64
- ۱۲۔ شمس الرحمن فاروقی۔ افسانہ کی حمایت میں (تیسرا ایڈیشن)۔ دہلی: مکتبہ جامعہ لمیٹڈ، ۲۰۰۶ء، ص ۲۳
- ۱۳۔ وارث علوی۔ جدید افسانہ اور اس کے مسائل۔ ص ۵۷
- ۱۴۔ اسد محمد خان۔ جو کہانیاں لکھیں۔ ص ۵۷
- ۱۵۔ ایضاً، ص ۸۵
- ۱۶۔ ایضاً، ص ۳۴۵
- ۱۷۔ ایضاً، ص ۳۵۳
- ۱۸۔ ایضاً، ص ۴۰۴، ۴۰۵
- ۱۹۔ ایضاً، ص ۴۱۳
- ۲۰۔ ایضاً، ص ۱۰۶، ۱۰۷

